

# శ్రీ గణేశ ప్రార్థన

వక్రతుండ మహాకాయ  
సూర్యకోటి సమప్రభ  
నిర్విఘ్నం కురుమే దేవా !  
సర్వ కార్యేషు సర్వదా !!

**భావం :**

గణపతి, వంకర తిరిగిన తొండము కలవాడు. విశ్వము నంతటిని ఇముడ్చుకొనిన శరీరము కలవాడు. కోటి సూర్యుల కాంతితో సమానమైన ప్రకాశము కలవాడు. అటువంటి ఓ గణపతీ ! నీకు నమస్కరించు చున్నాను. నేను చేయు ప్రతి పని నిర్విఘ్నముగా జరుగునట్లు అనుగ్రహింపుము.

## స్వామి సందేశం

ప్రేమ ప్రపంచంలో అన్నిటికంటే గొప్పది, తియ్యనిది. ప్రేమ ప్రేమను వెతుకుతుంది. ప్రేమకు ఫలం ప్రేమే. ప్రేమకు సాటి మరొకటి లేదు. ప్రేమ అమృతం కంటే తియ్యనిది.

దైవాన్ని ప్రేమించే వారు దైవాన్ని విడిచి ఉండలేరు. ప్రతిక్షణం వారు దైవ సన్నిధినే కోరుతారు. ద్వాపరయుగంలో గోపికలు శ్రీకృష్ణునిపై గాఢమైన అనురాగ బంధాన్ని ఏర్పరచుకున్నారు. శ్రీకృష్ణుని ప్రేమతో వారు విచక్షణనే మరచిపోయారు. ప్రాణం ఉన్న వాటికి, లేని వాటికి మధ్య భేదం కూడా మరచిపోయారు. శ్రీకృష్ణుని వెతకడానికి మల్లెపొదలను కూడా ప్రశ్నించారు.

“ఓ మల్లియలారా ! మా కృష్ణుడు మీ పొదల చాటున ఉన్నాడా ? నల్లనివాడు, పద్మనయనముల వాడు, చల్లని చూపులవాడు, కృపారసం వెదజల్లే చిరునవ్వులవాడు, మా హృదయాలను దోచుకుని వచ్చిన ఆ శ్రీకృష్ణుని మీరెక్కడయినా చూశారా ? మీరు చూస్తే మాకు చెప్పండి” అని వేడుకున్నారు. ప్రేమ ప్రభావం ఇది.

ప్రాచీనులు ప్రబోధించిన, అనుసరించిన భక్తిమార్గాలన్నీ ప్రేమను ఆధారంగా చేసుకున్నవే. వాత్సల్యం, సఖ్యం, మధురభక్తి, స్మరణం, కీర్తనం, శ్రవణం, అర్చనం మొదలైనవన్నీ ప్రేమతో ఏర్పడేవే. భక్తుడు జీవితంలో ఎటువంటి స్థితినినా ఎదుర్కొనడానికి సిద్ధంగా ఉండాలి. చెరుకు, రసాన్ని ఇవ్వడానికి నలిగిపోతుంది. అదే విధంగా ప్రేమ అనే దివ్య అమృతం పొందడానికి భక్తుడు కొన్ని కష్టాలను ఎదుర్కొని పరీక్షలకు గురికావచ్చు. బంగారం గీటురాయిపై గీయబడ్డ తరువాతనే వన్నె నిర్ణయింపబడుతుంది. కాని చివరికి మన విశ్వాసం, భక్తి, నమ్మకం మాత్రమే మనకు ఫలం అందిస్తాయి. అప్పుడే దైవ ప్రేమను పొందగలం.

-- బాబా

(దివ్యోపదేశం - 02-09-2001 - నుంచి)

## శ్రీ కృష్ణుని గురుభక్తి

శ్రీకృష్ణుడు  
అయినా సాధారణ  
ఇచ్చి తన గురుభక్తిని

శ్రీకృష్ణుని  
వీరివద్ద బలరామ,  
గురు శుశ్రూష చేసి



సాక్షాత్తు విష్ణు స్వరూపుడే  
శిష్యులందరివలెనే గురు దక్షిణ  
చూపిన కథ ఇది.

గురువు సాందీప మహాముని.  
కృష్ణులు విద్య నేర్చుకొన్నారు.  
గురుభక్తిని చూపారు.

విద్యాభ్యాసము పూర్తికాగానే 'గురుదక్షిణ' ఇవ్వడం ఆనాటి సంప్రదాయం. గురువును అడిగి గురువుకు ఇష్టమయిన దానిని, గురువు కోరుకొన్న దానిని భక్తితో సమర్పించి గురువు దగ్గర సెలవు తీసుకొని వెళ్ళేవారు శిష్యులు. ఈ ఆచారం ప్రకారమే శ్రీకృష్ణ, బలరాములు విద్యాభ్యాసం పూర్తికాగానే సాందీప మహాముని వద్దకు వెళ్ళి నమస్కరించి ఏదైనా దక్షిణగా కోరుకొనుమని వేడుకొన్నారు.

సాందీప మహాముని సంతోషముతో 'శ్రీకృష్ణా ! సాక్షాత్తు దైవరూపుడవయిన నీవు నా దగ్గరకు విద్య కొరకు వచ్చుటయే నాకు అదృష్టము. అంతకంటే వేరే బహుమానము ఏదీ నాకు అవసరము లేదు' అనెను. కాని ఇంతలో గురుపత్ని 'సాక్షాత్తు భగవంతుడే కోరుకొమ్మని చెప్పుచుండగా, మనకు నిత్యము బాధకలిగించు విషయము చెప్పి, ఆ బాధను పోగొట్టుకొనవచ్చు గదా ! మన పుత్రుని తెచ్చి ఇచ్చిన మనకు సంతోషము కలుగును గదా' అని అన్నారు.

సాందీపముని శ్రీకృష్ణునితో ఇలా అన్నారు. "శ్రీకృష్ణా నా కుమారుడు ప్రభాసతీర్థములో మునిగిపోయెను. వానిని తెచ్చి ఇచ్చినచో మా పుత్రశోకము తీరును".

వెంటనే కృష్ణుడు అట్లే చేయుదునని వెళ్ళిపోయెను. బలరామునితో కలిసి ప్రభాసతీర్థమునకు పోయి గురుపుత్రునిమ్మని అడిగారు. ప్రభాసము ఆ కుమారుడు అప్పుడే సముద్ర గర్భములోనికి కొట్టుకుపోయెనని చెప్పెను. వారిద్దరూ సముద్రుని దగ్గరకు వెళ్ళి కుమారునిమ్మని అడిగారు. సముద్రుడు 'ఆ కుమారుని యమ ధర్మరాజు ఎప్పుడో యమలోకమునకు తీసుకుని వెళ్ళెను' అని చెప్పెను. వారు యమలోకమునకు వెళ్ళిరి. యముని చూచి ఆ బాలునిమ్మని కోరారు. 'చనిపోయిన వారిని తిరిగి ఇచ్చుట లోక విరుద్ధము. అయినను సాక్షాత్తు దైవము వచ్చికోరుటచే చేయునది లేక అంగీకరించుచున్నాను. అని యమధర్మరాజు ఆ బాలుని తెచ్చి ఇచ్చెను.

వెంటనే బలరామకృష్ణులు సంతోషముతో గురువుగారికి ఆ బాలుని అర్పించిరి. గురువుకు, గురుపత్నికి అంతులేని సంతోషము కలిగించిరి. గురువు వారిద్దరిని మనస్ఫూర్తిగా ఆశీర్వదించెను.

**నీతి :-** ప్రతి విద్యార్థి శ్రీకృష్ణుని వలె గురువు పట్ల భక్తిని ప్రదర్శించవలెను. గురువు ఆశీస్సులు పొందవలెను.

### ప్రార్థన శ్లోకం

గురుర్ బ్రహ్మ గురుర్విష్ణుః

గురుర్దేవో మహేశ్వరః

గురు సాక్షాత్ పరబ్రహ్మ

తస్మై శ్రీ గురవేనమః

**భావం :** గురువే బ్రహ్మ, గురువే విష్ణువు, గురువే దైవము, గురువే మహేశ్వరుడు, గురువే సాక్షాత్ పరబ్రహ్మ అటువంటి గురువుకు సమస్కారము.

వాక్యవిభూతి

## “దయగల హృదయమే దైవమందిరము”


— బాబా.

మన హృదయం దయకు నిలయం కావాలి. తోటి మానవులపట్ల, జీవులపట్ల, జంతువులపట్ల ఒకటేమిటి అన్నిటియందు దయచూపాలి. హింస చేయకూడదు. అట్లా ఎవరు దయ చూపిస్తారో వారి మనస్సులో, హృదయంలో దైవం ఉంటాడు. వాళ్ళ హృదయమే దైవమందిరం అవుతుంది.

## పద్య సూక్తి

దేవుడనగవేరు దేశమందున లేడు  
దేవుడుండు తనదు దేహమందె  
పాపమనగ వేరు పరదేశమున లేడు  
తాను చేయు పనుల తగిలి యుండు.

దేవుడు వేరే దేశంలో ఎక్కడో లేడు. మన దేహంలోనే దేవుడున్నాడు. పాపమంటే కూడా ఎక్కడో వేరే చోట లేడు. మనం చేసే చెడ్డపనులలోనే పాపం ఉంటుంది. మనం మంచిపనులు చేస్తే మనలోనే దేవుడు కనబడతాడు కాబట్టి పాపము, పుణ్యము అనేవి మనం చేసే పనులలోనే ఉంటాయి.



**మన**

**చారిత్రక**

**పురుషులు**

## గాంధీజీ - సత్యవ్రతము

గాంధీ చిన్నప్పటి సంఘటన ఇది. గాంధీ తల్లి పుతలీబాయి. ఆమె ఆధ్యాత్మికంగా ఎప్పుడూ పూజలు, వ్రతాలు చేస్తుండేది. ఒకసారి 'కోకిల వ్రతము' అనే వ్రతం చేసింది. దీనిలో ఒక నియమము ఏమిటంటే వ్రతం చేసేవారు కోకిల కూయడం వింటేకాని ఆహారం తినకూడదు. అందుకని పుతలీబాయి ఆహారం తినకుండా పూజ చేసుకుంటున్నది. ఈ విషయం తెలిసిన బాల గాంధీకి బాధ కలిగింది. తన తల్లి అన్నం తినలేదని ఆ పసిమనసు బాధపడింది. గాంధీ ఏదైనా ఉపాయంతో తల్లి అన్నం

తినేటట్లు చేయాలని ఆలోచించాడు. ఆ చిన్న బుట్టకు ఒక చిలిపి ఆలోచన తట్టింది. వెంటనే ఇంటి వెనుక చెట్ల దగ్గరకు వెళ్ళి కోయిలలాగా కూ...కూ... అని కూసాడు.

లోపల ఉన్న పుతలీబాయికి కోయిల కూత వినపడింది. వెంటనే తన పూజ ముగించింది. దైవానికి నమస్కరించుకుని అన్నం తిన్నది. తరువాత ఇంటిలో తిరుగుతున్న బాలుడు తల్లి దగ్గరకు పరిగెత్తుకు వచ్చాడు. మహా ఆనందంగా తాను చేసిన ఘనకార్యం చెప్పాడు. ‘ ఆ కూసింది నేనే’ అని చిలిపిగా అన్నాడు. చెంప ఛెళ్ళుమన్నది.... బిత్తరపోయాడు పిల్లవాడు. కళ్ళనీళ్ళు ధారలు కట్టాయి. తల్లి కోపంతో వాడి చెవి పట్టుకుంది. “ఇంకెప్పుడయినా ఇలా అసత్యం చెప్తావా... నువ్వు తమాషాకైనా అబద్ధం చెప్పకూడదు” అని ఆదేశించింది. చెంప రుద్దుకుంటున్న బాలగాంధీ బుద్ధిగా తల ఊపాడు..... అంతే ఆనాటినుంచి తన జీవితంలో ఎన్నడూ అసత్యం చెప్పలేదు. సత్యము పలకటమే వ్రతంగా దీక్ష పూనాడు. బాపూజీ సత్యసంధుడు (ఎప్పుడూ సత్యమే చెప్పేవాడు) అని కీర్తి తెచ్చుకున్నాడు. బాలల తాత బాలలందరికీ ఈ సత్యమార్గం చూపాడు.

చూశారా ! మరి మనం కూడా ఎప్పుడూ అబద్ధం చెప్పకూడదు. నిజమే చెప్పాలి. సరేనా!





## తెలుసుకుందామా ? క్విజ్




1. దశరథుడు పిల్లల కోసం చేసిన యాగం పేరు ఏమిటి ?
2. భజగోవింద శ్లోకాలను వ్రాసింది ఎవరు ?
3. భగవద్గీత ఏ గ్రంథంలో ఉంది ?
4. పుట్టపర్తికి పూర్వం ఉన్న పేరేమిటి ?
5. భగవాన్ బాబా జన్మదినం తిథివారాలతో చెప్పగలరా ?
6. 3 హెచ్. వి. అంటే ఏమిటి ?
7. మహాభారత యుద్ధం ఎక్కడ ? ఎన్ని రోజులు జరిగింది ?
8. దుష్ట చతుష్టయం అంటే ఎవరు ?
9. భరతుడి తల్లి దండ్రులు ఎవరు ?
10. విష్ణువు ఆయుధాలు ఎన్ని ? అవి ఏవి ?


(జవాబులు 19, 20వ పేజీలలో)

## పరాధికారం పైన వేసుకొనరాదు

పూర్వం ఒక చాకలి యింట్లో ఒక గాడిద, ఒక కుక్క ఉండేవి. విశ్వాసపాత్రంగా వున్న వీటిని తరచు నిర్లక్ష్యం చేసేవాడు చాకలి.




ఆ రోజు అర్ధరాత్రి ఒక దొంగ చాకలి యింట్లో దూరి మూటాముల్లై సర్దుతున్నాడు.




స్వధర్మో నిధనం శ్రేయః

చాకలిని లేవటానికి గాడిదే ఓండ్ర పెట్టటం మొదలుపెట్టింది. దాంతో దొంగ కాస్తా పారిపోయాడు... నిద్రాభంగమైన చాకలికి ఇదేమీ అర్థంకాలేదు.



చాకలి ఓ కర్రతో గాడిదని చావబాదసాగాడు. ఇందతా చూస్తున్న కుక్క గాడిద పట్ల జాలితో బాధపడింది.



నీతి : అందుకే ఎవరు చేయాల్సిన పని వారే చేయాలి. అలాకాని పక్షంలో అగచాట్లు తప్పవు.

పరధర్మో భయావహః

## స్వామి కథ (సీరియల్)



భగవాన్ శ్రీ సత్యసాయిబాబా వారు పుట్టపర్తి గ్రామంలో, 1926వ సం., నవంబరు, 23వ తేది సోమవారం జన్మించారు. ఇది తెలుగు తిథుల ప్రకారం అక్షయ నామ సంవత్సరం, దక్షిణాయనం, కార్తీకమాసం, బహుళ తదియ, సోమవారం అన్నమాట. కార్తీక సోమవారం శివుడికి ప్రీతికరం.

పుట్టపర్తికి పూర్వం 'గొల్లపల్లి' అని పేరు. ఆ గొల్లపల్లి అనే ఊరి పేరు పుట్టపర్తిగా ఎందుకు మారింది ?..... దీనికి ఒక కథ ఉంది. గొల్లపల్లిలో చాలామంది గొల్లవారు ఆవులను పోషించి వాటి పాలు అమ్ముకుని బ్రతికేవారు. ఒక గొల్లవాడి ఆవు ఒకటి మేతకు పోయి, అక్కడ ఒక పుట్టలోని పాముకు తన పాలన్నీ ఇచ్చేసేది. పుట్టలో పాము పాలు తాగడం వల్ల ఆ ఆవు, గొల్లవాడు పాలు తీసికోడానికి వస్తే ఖాళీ పొదుగుతో

ఉండేది. గొల్లవాడికి రోజూ ఆవు పాలు లేక పోవడం వల్ల బాధ కలిగింది. దీని పాలన్నీ ఏమవుతున్నాయని అనుమానం వచ్చి ఒక రోజు దాని వెనకే వెళ్ళాడు. ఆవు గడ్డిమేస్తూ మేస్తూ అలవాటు ప్రకారం పాము పుట్ట దగ్గరకు వచ్చింది. పాముకూడా అలవాటు వల్ల రోజూలాగానే ఆవు పాలు తాగసాగింది. చాటునదాగి ఉన్న గొల్లవాడు ఈ దృశ్యం చూశాడు. వెంటనే కోపం వచ్చింది. “ఓహో ! ఇదన్నమాట సంగతి. రోజూ పాలన్నీ పాము తాగేస్తోందన్నమాట” అని తెలుసుకున్నాడు. కోపం వచ్చింది. పక్కనే ఉన్న పెద్ద బండరాయిని తీసి పాముపైన వేశాడు. పాము తల పగిలిపోయింది. పాము బాధతో తనను కొట్టిన గొల్లవాడిని చూసి “నన్ను కొట్టి చంపుతున్నావు కనుక త్వరలో మీ ఊరంతా పాముల పుట్టలతో నిండిపోవుగాక” అని శాపం పెట్టి చనిపోయింది. అప్పటి నుంచి ఆ ఊరి నిండా పాముల పుట్టలు నిండిపోయాయి. అందుకని ఆ ఊరిని “పుట్టపర్తి” అని పిలువసాగారు. చూశారా ‘పుట్టపర్తి’ అనే ఊరి పేరు ఇలా ఏర్పడిందన్నమాట.

(ఇంకావుంది)

విజ్ఞానం



విహారం

- క్రింది అక్షరాలను క్రమంలో వ్రాసి పదాలు తయారుచేయండి.
  - మచందురాద్రు
  - లుడుపాబాగోల
  - మకకతిలుదాప
  - రథమరాదహాశజు
  - కావేదునంవిడు
- క్రింది గడులలోని అక్షరాలతో వాక్యాలు తయారుచేయండి. ఒక్కొక్క గడిలోని అక్షరం ఒక్కసారి మాత్రమే ఉపయోగించాలి.

పె	స	ల	ను	ము	ము
ధ	ల	లు	త	ము	జిం
ప	క	త్య	కు	ర్మ	చు
కు	ము	ప్ప	ద్ద	పూ	ము

(జవాబులు 20వ పేజీలో)

# చిత్తగ్రీవుని కథ



## ఒకమత్యమే మహాబలం

పూర్వం చిత్రగ్రీవుడు అను, పావురాలకు రాజు ఉండేవాడు. ఒకసారి చిత్రగ్రీవుడు మరికొన్ని పావురాలతో కలిసి ఆకాశంలో ఎగురుతూ వెళుతున్నాడు. క్రింద ఒక అడవి ఉంది. కొంత దూరం పోయాక ఆ అడవిలో ఒకచోట నూకలు చల్లినట్లు కనబడ్డాయి. చిత్రగ్రీవుడు “అదిగో క్రింద చాలా నూకలు ఉన్నాయి. మనకు అందరికి ఆహారం లభిస్తుంది. క్రిందకు దిగి వాటిని తిందాము” అని అన్నాడు. మరొక వృద్ధుడైన పావురము ఇలా అన్నది. “ఇక్కడ ఇళ్ళు, మనుష్యులు ఎవరూ లేనిచోట నూకలు, బియ్యము ఎందుకు ఉంటాయి? బహుశ ఎవరో వేటగాడు వల పన్ని మనలాంటి పక్షులను పట్టుకోవడానికి, కావాలని నూకలు చల్లి ఉంటాడు. కనుక ఇక్కడ మనం దిగడం తెలివైన పని కాదు” అని అన్నది.

“ఇలా ఆలోచిస్తూపోతే మనకు ఆహారం ఎలా లభిస్తుంది. నీకన్నీ అనుమానాలే, మనం దిగి తిందాము” అని ఇంకొక పావురం చెప్పింది. వెంటనే చాలా పావురాలు తిండిమీద ఆశచేత దిగుదాం అంటే దిగుదాం అని అనసాగాయి. దానితో చేసేది లేక వృద్ధ పావురముతో సహా అన్ని పావురాలు క్రిందికి వచ్చి నూకల దగ్గర వాలాయి.

ఇంకేముంది..... మన ముసలి పావురం భయపడ్డట్లే అయింది. అక్కడ వలవేసి ఉంది. అన్ని పావురాలు వలలో చిక్కుకు పోయాయి. చిత్రగ్రీవుడు వెంటనే జరిగిన ఆపద తెలుసుకున్నాడు. “మనం ఇప్పుడు ఏం చేద్దాం” అని ఆలోచించసాగాడు. పాపం “దిగుదాం ! దిగుదాం !” అని తొందర పెట్టిన పావురాలకు తిండి తిందాం అనే ఆశ కూడాపోయింది. తమ తెలివి తక్కువతనానికి దిగులు పడసాగాయి. తమ వల్లనే మిగిలిన అన్ని పావురాలకు ఆపద వచ్చింది అని బాధతో, అవమానంతో దీనంగా చూడసాగాయి.

అప్పుడు చిత్రగ్రీవుడు ముసలిదైన పావురమును చూసి ఏదైనా ఉపాయం చెప్పమన్నది. ఆ పావురము ఆలోచించి ఇలా అన్నది “ఏదైనా అపాయం వచ్చినప్పుడు బాధపడుతూ కూర్చోకూడదు. ఉపాయంతో అపాయంనుంచి బయట పడే మార్గం ఆలోచించాలి. మనం ఎక్కువ సేపు ఇక్కడ ఉండటం మంచిదికాదు. వేటగాడు వచ్చి వలలో పావురాలనన్నిటినీ పట్టుకుపోతాడు. కనుక అతడు వచ్చేలోపల మనం పారిపోవాలి...” “కాని ఎట్లా ? మనం వలలో ఇరుక్కున్నాం కదా..” అని మిగిలిన పావురాలు దిగులుగా అన్నాయి. “నేనొక ఉపాయం చెప్తాను. జాగ్రత్తగా వినండి. మనం అందరం ఒక్కసారిగా ఈ వలను పట్టుకుని పైకి ఎగురుదాం. ఒక్కొక్క పావురం కదిలిస్తే వల కదలదు. కాని అందరం కలిసి కనుక పైకి లాగితే వల మనతో పాటు



పైకి వస్తుంది. మనం వలతో పాటే ఆకాశంలోకి ఎగురుదాం. “తరువాత... తరువాత...” పావురాలు ఆశగా అడిగాయి.

“తరువాత ఈ అడవి చివరలో ఒక కొండ ఉంది. ఆ కొండ దగ్గర మన మిత్రుడు హిరణ్యకుడు ఉన్నాడు. మనం వలతో సహా అతడి దగ్గరకు వెళ్దాం”.

“ఆ... మాకు అర్థం అయింది ఆ హిరణ్యకుడు ఎలుకల రాజు కదా . మన వలని అతడు కొరికి పారేస్తాడు. మనం హాయిగా వలలోంచి బయటకు రావచ్చు...”

“అవును... ఈ ఉపాయం బాగుంది. ఇంకేం తొందరగా ఎగరండి. ఊ... ఊ... ఒక్కసారిగా” అని చిత్రగ్రీవుడు సైగచేశాడు.

పావురాలన్నీ కలిసి బలంగా వలను పట్టుకుని ఆకాశంలోకి ఎగిరాయి. వాటితో వలకూడా పైకివచ్చింది.

అప్పుడే వచ్చిన వేటగాడికి ఆకాశంలో ఎగురుతూ పావురాలు వెళ్ళడం కనిపించింది. పావురాలతో పాటు తన వలకూడా పోయినందుకు ఆశ్చర్యం కలిగింది.

చూశారా ! ఐకమత్యంతో పావురాలు ఒక్కటిగా ఉండడం చేత ఆపదనుంచి బయటపడ్డాయి.

## స్వామితో నా అనుభవం

- శ్రీమతి లలితమ్మ

ఇది చాలా కాలం కిందటిమాట. 50 సంవత్సరాల నుండి మా కుటుంబం అంతా పుట్టపర్తికి వెళ్ళివస్తూ ఉండేవాళ్ళం. అప్పుడు ఇంతమంది జనం లేరు. కొద్దిమంది భక్తులతో స్వామి సన్నిహితంగా ఉండేవారు. అప్పుడప్పుడు సాయంత్రం వేళల్లో స్వామి అందరినీ చిత్రావతీనది ఒడ్డుకు తీసుకువెళ్ళేవారు. అక్కడ భజనలు చేస్తుండేవాళ్ళం. ఇసుకను పోగుచేసి దానిలోనుంచి విగ్రహాలను, కలకండ ముక్కలను, మేము ఏదికావాలంటే అది తీసి ఇస్తుండేవారు.

ఒకసారి మమ్మల్ని సుమారు 15 మందిని స్వామి మధుర, త్రివేంద్రం, కన్యాకుమారి తీసుకువెళ్ళారు. కన్యాకుమారిలో సముద్రపు ఒడ్డున నడుస్తూ మాట్లాడు కుంటూ వెళ్తున్నాం. స్వామి అందరిని దగ్గరికి రమ్మని పిలిచారు. స్వామి సముద్రానికి ఎదురుగా నిలబడ్డారు. ఎందుకో అనుకున్నాం. ఇంతలో అలలు వచ్చి స్వామి పాదాలు కడిగి వెళ్ళిపోయాయి. అద్భుతం... స్వామిపాదాల చుట్టూ రెండు వరుసలగా పెద్ద ముత్యాలహారం సముద్రుడు అర్పించి వెళ్ళాడు. స్వామి అది తీసుకుని గెస్తుహౌసుకు వచ్చిన తరువాత 'ఎవరికి ఇవ్వాలి?' అని అన్నారు.

'మీ ఇష్టం స్వామీ ఎవరికయినా ఇచ్చుకోండి' అని అన్నాను. నేను ఎప్పుడూ స్వామినుంచి ఏమీ ఆశించలేదు. తరువాత... చాలా సేవలు చేసిన కలెక్టరు కొండలరావుగారి మెళ్ళో అది కనిపించింది.

స్వామి ఇట్లా ఎన్నో మిరకిల్స్ చేసి చూపించారు.

(ఇంకావుంది)

## తెలుసుకుందాం ..... సమాధానాలు

1. పుత్రకామేష్ఠి
2. శంకరాచార్యుడు
3. మహాభారతంలో భగవద్గీత ఒక భాగం
4. గొల్లపల్లి. నాగదేవత శాపంవల్ల పుట్టపర్తిగా మారింది.
5. అక్షయ నామ సంవత్సరం, దక్షిణాయనం, కార్తీకమాసం, బహుళ తదియ, సోమవారం, ఆరుద్ర నక్షత్రంలో 23-11-1926 తేదీన భగవాన్ బాబా జన్మించారు.
6. 
 

Head	}	Values	మనస్సు	}	మనోవాక్యాయ
Heart			వాక్కు		కర్మల విలువలు.
Hand			కర్మ		అదే త్రికరణశుద్ధి.
7. మహాభారత యుద్ధం కురుక్షేత్రంలో 18 రోజులు జరిగింది.
8. భారతంలోని శకుని, దుర్యోధనుడు, దుశ్శాసనుడు, కర్ణుడు - ఈ నలుగురూ చెడ్డపనులు చేసేవారు కనుక వీరిని దుష్ట చతుష్టయం అంటారు.



9. 1) భరతుడు పరిపాలించడం వల్ల మన దేశానికి భారతదేశం అని పేరు వచ్చింది.  
ఈ భరతుని తల్లి - శకుంతల. తండ్రి - దుష్యంతుడు.  
2) రామాయణంలో శ్రీరాముని తమ్ముడు ఇంకొక భరతుడు.  
తల్లి - కైకేయి, తండ్రి - దశరథుడు.

10. విష్ణువు ఆయుధాలు 5

- |            |             |
|------------|-------------|
| 1. శంఖము   | - పాంచజన్యం |
| 2. చక్రము  | - సుదర్శనము |
| 3. గద      | - కామోదకి   |
| 4. కత్తి   | - నందకము    |
| 5. ధనుస్సు | - శార్ఙ్గము |

**విశేషం**

**జవాబులు**

**వినోదం**

**పదాలు కూర్చండి :**

- |                 |                |
|-----------------|----------------|
| 1. రామచంద్రుడు  | 2. గోపాలబాలుడు |
| 3. తిలకమకపదాలు  | 4. దశరథమహారాజు |
| 5. వివేకానందుడు |                |

**వాక్యాలు :**

- |                       |                   |
|-----------------------|-------------------|
| 1. పెద్దలను పూజించుము | 2. సత్యము పలుకుము |
| 3. ధర్మము తప్పకుము    |                   |

# మీ పేజి

## బాలవికాస్ విద్యార్థిని అనుభవం

- పుణ్యవతి. బి.

రసూల్‌పూర, సికింద్రాబాదు.

అది 1996 సెప్టెంబర్. మా బాలవికాస్ గురువుగారు నన్ను, నా స్నేహితురాలిని డాన్స్ ప్రాక్టీస్ వున్నది, రండి అని మమ్మల్ని మరొక బాలవికాస్ సెంటర్‌కు తీసుకువెళ్లారు. అక్కడ డాన్స్‌లో మాతో ఇంకా చాలా సెంటర్స్‌నుండి వచ్చిన అమ్మాయిలు కలిశారు. కొన్ని స్టెప్స్ చేయించిపంపారు. రెండవరోజున మా గురువుగారు మాకొక మంచి తియ్యని వార్తచెప్పారు. నేను, మా స్నేహితురాలు యిద్దరం డాన్స్‌లో సెలెక్ట్ అయ్యామని, అక్టోబర్‌లో మేం పుట్టపర్తి వెళ్తామని, స్వామి సమక్షంలో మేము డాన్స్ చేసే అవకాశం వున్నదని చెప్పారు. ఇక మా సంగతి చెప్పాలి ఎప్పుడెప్పుడు పర్తి వెళ్తామా, స్వామిని స్వయంగాచూస్తామా ! ఇదే ఆలోచన. డాన్స్ ప్రాక్టీసు బాగాసాగింది. అక్టోబర్ రానే వచ్చింది. అందరం కలిసి బెంగళూర్ ఎక్స్‌ప్రెస్‌లో ధర్మవరం వెళ్లి అక్కడినుండి వాన్‌లో పుట్టపర్తి వెళ్లాము. త్వరత్వరగా స్నానాలు ముగించుకుని స్వామి దర్శనానికి వెళ్లాము. నాలో ఆతురత పెరిగింది. కాంతి కిరణాలు ప్రసరిస్తూ స్వామి వచ్చేశారు. నా ఆనందానికి అవధులు లేవు. ఒక అద్భుతంలా అనిపించింది. అదేరోజు సాయంత్రం స్వామి దర్శనానికి వెళ్లి కూర్చున్నాము. స్వామిరాక కోసం వేయికళ్లతో ఎదురుచూస్తున్నాము. చక్కటి వాద్యసంగీతం మొదలయింది. “సాయిహై జీవన్” అనే పాట ట్యూన్ వినిపిస్తోంది. స్వామి మెల్లమెల్లగా మృదువైన పాదాలతో భూమాతను

స్పృశిస్తూ దర్శనభాగ్యం ప్రసాదించారు. మా కళ్లలోకి స్వామి ప్రేమపూర్వకంగా చూస్తూ ఒక్క క్షణం మాముందు ఆగారేమో అనిపించింది నాకు. ఆక్షణం, ఆదివ్య దర్శనం నాకు కలిగించిన ఆనందం నేను వర్ణించలేను. నాకు ప్రశాంతినిలయం గుర్తుకువచ్చినప్పుడల్లా స్వామి మావైపు ప్రేమతో చూసిన చూపులే గుర్తుకు వస్తాయి. అప్పటినుండి నాలో చాలా మార్పువచ్చింది. నాకు క్రమశిక్షణ అలవడింది. భగవంతునిపై భక్తి భావం పెరిగింది. ఇదంతా స్వామి కరుణ, ప్రేమవల్లనే జరిగింది. నాయీ మొదటి దర్శనం మరువలేనిది, మరపురానిది.



### ఆశాదీపాలు

పాపభీతి, దైవప్రీతి, సంఘనీతి ఉన్న పిల్లలు సమాజానికి కరదీపాలు. శ్రీ సత్య సాయి సంస్థలకు భవిష్యత్తులో బాలవికాస్ విద్యార్థులే ఆశాజ్యోతులు. ఈనాటి బాలవికాస్ పిల్లలు రేపటి సేవాదళ్ సభ్యులు. సేవాతత్వాన్ని పరిపూర్ణంగా అవగాహన చేసుకొని, త్రికరణశుద్ధిగా అంకితభావంతో భగవానుని పరికరాలుగా, నైతిక, ఆధ్యాత్మిక, స్వర్ణయుగ స్థాపకులుగా, మన ఆశాదీపాలుగా మనలను, మనదేశాన్ని, ప్రపంచాన్ని ముందుకు నడిపించే వారు మన ఈనాటి బాలవికాస్ విద్యార్థులే !

## విద్యార్థులారా !

కేవలం పొట్టనింపుకోవడానికి చదవకండి. మనస్సును పవిత్రం చేసుకోవడం కోసం చదవండి. చదువుకు కూడా తగిన సమయాన్ని నియమించుకోవాలి. చదువుకోవడం పూర్తి అవుతూనే మీ పుస్తకాలను పారవేయకూడదు. వాటిని భద్రంగా ఒక చోట పెట్టుకోవాలి. కాలేజీనుంచి వస్తూనే మళ్ళీ పుస్తకాలు పట్టుకొని కూర్చోకూడదు. కొద్దిసేపు ఆడాలి, పాడాలి. పవిత్రమైన పనులలో పాల్గొనాలి. సోమరి తనానికి చోటివ్వకండి. అతి భాష మంచిదికాదు. అది మీ తెలివితేటలను, జ్ఞాపక శక్తిని పాడుచేస్తుంది. అందరితోను మంచిగా మాట్లాడండి, పెద్దలను గౌరవించండి. తల్లిదండ్రులను ప్రేమించండి. అప్పుడే మీరు నిజమైన విద్యావంతులనిపించు కుంటారు.

- బాబా

## శ్రీ సత్యసాయి బాలవికాస్ మాసపత్రిక

సంపుటి 1

జనవరి 2002

సంచిక 1

ఈ సంచికలో . . . . .

క్రమసంఖ్య	విషయాలు	పుట సంఖ్య
1.	శ్రీ గణేశ ప్రార్థన .....	1
2.	స్వామి సందేశం .....	2
3.	శ్రీకృష్ణుని గురుభక్తి .....	4
4.	గురు ప్రార్థన - శ్లోకం .....	5
5.	స్వామి సూక్తులు .....	6
6.	మన చారిత్రక పురుషులు... గాంధీ....	7
7.	తెలుసుకుందామా ..... (క్విజ్) .....	9
8.	బొమ్మల కథ .. పరాధికారము పైనవేసుకొనరాదు...	10
9.	స్వామి కథ ..... (సీరియల్) .....	12
10.	విజ్ఞానం - వినోదం .....	14
11.	నీతి కథలు ..... (సీరియల్) ... చిత్రగ్రీవుని కథ...	15
12.	స్వామితో నా అనుభవం .....శ్రీమతి లలితమ్మ....	18
13.	క్విజ్ సమాధానాలు ....	19
14.	మీ పేజి .....	21



## బాలల సేవయే బాబాసేవ

**పూలున్నాయి, దారం ఉంది, మాలకట్టే వారుండాలి కదా !**

పూలలాంటి పిల్లల మనసులకు మధురమైన మమతలనే దారాలు కూర్చి మంచి పూల మాలలను అల్లడమే మా ధ్యేయం.

**ప్రమిద ఉంది, నూనె ఉంది, వత్తి ఉంది, జ్యోతిని వెలిగించేవారుండాలి కదా !**

కంటికి దీపాలలాంటి పిల్లలలో జ్ఞాన జ్యోతులను వెలిగించి దేదీప్యమానంగా ప్రకాశింప చేయడమే మా ఆదర్శం.

**రత్నాలున్నాయి, బంగారం ఉంది, సొమ్ములు చేసే వారుండాలి కదా !**

బంగారం లాంటి పిల్లల మనసుల్లో రత్నాలలాటి ఆలోచనలు కూర్చి రత్నాభరణాల లాంటి పిల్లలను తయారు చేయడమే మా లక్ష్యం.

ఈ ప్రయత్నంలో ఒక భాగమే ఈ “బాలవికాస్” మాసపత్రిక. దీనిని ఆదరించి, అభిమానించి, ఆశీర్వాదించమని కోరుతూ, ఈ కొత్త పత్రికను మీముందుంచుతున్నాం.

మా ప్రయత్నం ఇంకా ప్రయోజనకరంగా ఉండడానికి మీ సూచనలు, సలహాలు ఆహ్వానిస్తున్నాం.

సంపాదకులు.

**Printed & Published by :**

Smt. Lalitha Omapathi Rao, Convener, Mahila Vibhag,  
Sri Sathya Sai Seva Organisation, Hyderabad.

**For Correspondence :**

Sri T. S. N. Rao  
F 7, B Block, Brindavan Apartments, Chikoti Gardens,  
Begumpet, Hyderabad - 500 016. Tel : 7764253, 6311159

**Printed at :**

Sairam Printers Pvt. Ltd. Hyderabad. 500 004. Tel : 3232316, 3237598

